

आनंद जा कंद साईं हिकवार आउ प्यारा।

दर्शन जो दानु दे तूं सतिसंग जा सहारा॥

जीवनि जी जोति तूं आं प्राणनि जो प्राणु प्रीतम।

मुंहिजे साह जो तूं साहिबु सुखदेविलि सुकुमारा॥

वर जी विन्दुर लाइ वीरण वर वर थी दिलि वाझाए।

सिकायल प्यार सिक जी ओ साह जा सींगारा॥

दुख दर्द जी दुनिया में ज़िंदगी जंजालु भायां।

सुरनि जी मां सतायल लहु सार सिरजण हारा॥

जीअ जानि में जड़ी आ मिठी यादि तो गुणनि जी।

जोगिणि बणी जपियां थी तुंहिजो नामु नींह वारा॥

मन में आ मूरति तुंहिजी तन तार आ मिलण जी।

अखिड़ियूं थियूं नितु वहाइनि भरे नीर जा नेसारा॥

पाती न का पठायइ न कासिदु मुकुइ कुरिब मां।

हालिड़ो न पुछियुइ कदहीं ओ हाल ज़ाणण वारा॥

शील सिंधू तूं सलोनो सरलता सागरु स्वामी।

जीवन जा साथी जानिब मैगसि चंद्र उज्यारा॥